

## سید محمد طارق ندوی

Assitant Professor, Dept. of Arabic, Zakir Husain Delhi College, Delhi

# ’الأرجوزة السینائیة‘ کا تجزیاتی مطالعہ

### تلخیص:

اس مقالہ میں ابن سینا کے طب کے موضوع پر ایک شعری عربی مجموعہ کے ایک مخطوطہ کو موضوع مطالعہ بنایا گیا ہے۔ یہ مخطوطہ سالار جنگ میوزیم، حیدرآباد میں محفوظ ہے۔ اس شعری مجموعے کے مشتملات اور متعلقات کے مطالعے سے چار سوالات کا تشفی بخش جواب مل سکتا ہے:

الف: اس میں مذکور علمی (سائنسی) حقائق کس حد تک درست ہیں؟

ب: شعری نقطہ نظر سے اس کی خوبیاں یا خامیاں کیا ہیں؟

ج: تدریسی لحاظ سے اس کی درجہ بندی اور منفعت کیا ہو سکتی ہے؟

د: یورپ کی نشاۃ ثانیہ میں اس کا رول کیا رہا ہے؟

کلیدی الفاظ: ابن سینا، طب، عربی زبان و ادب، ہندوستان، یورپ کی نشاۃ ثانیہ

### أرجوزة کی ابتدا اور ارتقاء:

أرجوزة عربی لفظ أرجوزة کی جمع ہے۔ عربی شعری بحر (وزن) رجز پر کہے جانے والے اشعار أرجوزة کہلاتے ہیں۔ رجز ایک آسان ترین بحر (وزن) تصور کی جاتی ہے۔ بقول ریج السعید عبد الحلیم: ”آٹھویں صدی عیسوی میں جب تعلیم و تدریس کی غرض سے اشعار کا استعمال بڑھ گیا تو ایک نئی قسم کی شاعری (ارجوزة) کا ظہور ہوا۔ (اس عہد میں) منظوم شکل میں علوم و معارف کو پیش کرنے کا بنیادی مقصد، طلبہ کو آسانی سے اور سہل انداز میں علمی حقائق یاد کرانا تھا“۔ ان جنہیں وہ بعد میں عملی زندگی میں استعمال کر سکیں۔ اس انداز کی شاعری کا سب سے زیادہ مؤثر اور

بہترین مجموعہ اشعار 'الأرجوزة السينائية' ہے۔

### تعلیمی شعر اور عام شعر میں فرق:

تعلیمی اشعار میں بھی عام اشعار کی طرح وزن کا خیال رکھا جاتا ہے اور ساتھ ہی معلومات کا بھی، لیکن وزن اور معلومات دونوں کا بہت زیادہ پاس و لحاظ رکھنے کے بجائے صرف اس حد تک اکتفا کیا جاتا ہے کہ کلام وزن سے خارج نہ ہونے پائے اور معلومات کی ترسیل میں بھی نقص نہ پیدا ہو۔ عام اشعار میں احساسات اور تصورات کا بڑا دخل ہوتا ہے لیکن تعلیمی اشعار میں کسی قدر احساسات اور تصورات کو کم ہی جگہ مل پاتی ہے۔<sup>۱</sup> تعلیمی شعر کے تین بنیادی مقاصد ہوتے ہیں۔

(الف) تعلیم، (ب) تحفیظ، (ج) تسہیل<sup>۲</sup>۔ جب کہ عام شعر کا بنیادی مقصد تفریح طبع ہوتا ہے۔

### ابن سینا کا عربی سے تعلق:

ابن سینا سامانی سلطنت کے زیر نگیں بخارا میں پیدا ہوئے۔ آج یہ حصہ ازبکستان میں شامل ہے۔ اور وفات ایران کے شہر حمدان میں ہوئی۔ ابن سینا کے سن پیدائش میں اختلاف ہے۔ ایک حوالے کے مطابق 970ء اور دوسرے کے مطابق 980ء ہے۔ دونوں ہی سنیں کے مطابق، ابن سینا سامانی عہد کے زوال اور غزنوی عہد کے ظہور کے دور میں پیدا ہوئے۔ غزنوی اور سامانی عہد حکمرانی میں عربی زبان کو علوم کی زبان مانا جاتا تھا۔ مصنفین کی معتد بہ تعداد نے عربی کو تحریر کی زبان کے طور پر چنا۔ ابن سینا کی 479 میں سے صرف 23 کتابیں فارسی میں ہیں باقی سب عربی زبان میں۔<sup>۱</sup> ابن سینا کے شعری باقیات بھی فارسی کی بہ نسبت عربی میں زیادہ ہیں۔

### ابن سینا کے دیگر اراجیز:

زیر مطالعہ 'الأرجوزة السينائية' یا 'الأرجوزة فی الطب' کے ماسوا ابن سینا کے کئی اور بھی شعری مجموعے ہیں جن کا ذکر زہیر حمیدان نے بخوبی کر دیا ہے۔ مثلاً:

(۱) أرجوزة فی الوصایا الطبیبة - یہ 171 اشعار پر مشتمل ہے۔ ان اشعار کے ذریعے دواؤں کے استعمال کے مخصوص اوقات کو واضح کیا گیا ہے۔

- (۲) مجموعة الأراجيز في الطب -
- (۳) أرجوزة في أسباب الحميات -
- (۴) أرجوزة في التشريح -
- (۵) الألفية في الطب - یہ 1316 اشعار پر مشتمل ہے۔ اس میں امراض سے بچنے کی تدبیر اختیار کرنے کی اہمیت کو بیان کیا گیا ہے۔ اس کا ایک نسخہ آصفیہ لائبریری حیدرآباد میں موجود ہے جس کا نمبر اندراج (41/25/41/مجامع-ف/3167) ہے۔ ۵۔ ایک حوالہ کے مطابق الأرجوزة السینائیة، ہی کا دوسرا نام الألفية في الطب ہے۔ یہ بات تحقیق طلب ہے۔
- (۶) أرجوزة الخواص المجربة -
- (۷) أرجوزة في المجربات في الطب - اسے ابن سینا نے اپنی وفات سے چالیس روز قبل لکھا تھا۔ اس میں 135 اشعار ہیں۔
- (۸) أرجوزة في تدبير الصحة في فصول السنة الأربعة - ۹
- (۹) التحفة العزیزة فی الأغذیة - اس منظوم مجموعے کی دو کتابیاں دستیاب ہیں: ایک تونس میں اور دوسری المغرب میں۔ ۱۰
- (۱۰) أرجوزة في معرفة التنفس و النبض - اس شعری مجموعے کو الفصول المستفادة فی الطب کا بھی نام دیا گیا ہے۔ آصفیہ لائبریری، حیدرآباد میں اس کے دو نسخے موجود ہیں جن کا نمبر اندراج (41/15/ف/3167) اور (41/14/ف/3167) بالترتیب ہے۔
- (۱۱) أرجوزة في النبض - ۱۱
- (۱۲) فوائد الزنجبیل ایک مکمل قصیدہ ہے جو استنبول ترکی میں محفوظ ہے۔ ۱۲
- (۱۳) القصيدة المزدوجة في المنطق - یہ بھی استنبول ترکی میں محفوظ ہے۔ ۱۳
- (۱۴) أرجوزة في المنطق - اس شعری مجموعے کے کئی نسخے ہیں۔ ان میں سے ایک رضا لائبریری رام پور میں موجود ہے۔
- (۱۵) القصيدة العينية في علم النفس - علم النفس کے موضوع پر ابن سینا کے اس قصیدے کو بہت مقبولیت ملی۔ 1288ھ (مطابق 1871) میں قاہرہ، مصر سے شائع ہوا تھا۔ اس کا ترجمہ

فرانسیسی میں بھی ہو چکا ہے۔۱۴

(۱۶) قصیدۃ میمیۃ۔۱۵

### ہندوستان میں ابن سینا کے مخطوطات:

ہندوستان میں ابن سینا کے غیر مطبوعہ علمی آثار قابل ذکر طور پر تین جگہ باقاعدہ محفوظ ہیں: (۱) حیدرآباد کے سالار جنگ میوزیم کے مخطوطات کے سیکشن میں، (۲) پٹنہ کی خدابخش لائبریری میں، (۳) رام پور کی رضا لائبریری میں۔۱۶

ہندوستان میں ابن سینا کی کتابوں کی طباعت کے سلسلے میں صرف شہر لکھنؤ کا ذکر ملتا ہے جہاں بعض کتب بشمول 'الأرجوزة السینائیة' مطبع سنگی میں انیسویں صدی کے وسط میں زیور طباعت سے آراستہ ہو چکی ہیں۔۱۷

### ابن سینا کی ہمہ گیری اور اختصاص:

ایک جانب القانون، الشفا اور اراجیز، دوسری جانب زندگی کے صرف 59 یا 60 سال ۱۱۸ اور وہ بھی یتیمی، اسفار، آزمائشوں، قید و بند کی صعوبتوں، سرکاری عہدوں کی ذمہ داریوں سے بھرے ہوئے۔ ۱۹ تکلیف کے ساتھ تالیف کا سلسلہ، مشقت کے ساتھ طبابت اور اراجیز کی تکمیل کی بظاہر کئی وجہیں ہیں۔ ان میں سے سب سے اہم وجہ ابن سینا کا مسلسل پڑھنا لکھنا حتیٰ کہ جیل کے اندر بھی۔ ۲۰ جَدَّ وَ جَدَّ جس نے کوشش کی وہ پا گیا، رنگ لاتی ہے حنا پتھر پہ گھس جانے کے بعد۔

عہدِ وسطیٰ میں بیک وقت ایک ہی انسان کا طبیب اور شاعر ہونا کوئی غیر معمولی بات نہیں تھی، بلکہ یہ ایک رائج امر تھا۔ ۲۱ اس کی تائید کے لیے ابن سینا کے طبابت سے متعلق اراجیز کی موجودگی کافی ہے، جن میں ایک جانب سائنسی علوم و معارف ہیں اور دوسری جانب شعر و ادب کا ذوق بھی بھرپور نظر آتا ہے۔ ابن سینا کے مطابق بحالتِ صحت طب کا مقصد صحت برقرار رکھنے کی تدبیر کرنا اور بحالتِ مرض ازالہ مرض کی تدبیر کرنا ہے۔ ۲۲

'الأرجوزة السینائیة' کا جائزہ

### تعارف

’الأرجوزة السينائية‘ امراض، اسباب، علاج اور احتیاطی تدابیر پر مبنی اشعار کا مجموعہ ہے۔ یہ شعری مجموعہ ابن سینا کے نام سے مشہور شیخ الرئیس، جتہ الحق، ثمرف الملک ابوعلی الحسین بن عبداللہ بن الحسن بن علی بن سینا کا ثمرہِ فکر ہے۔

### اہمیت:

ابن زہر (Avenzoa) کا خیال ہے کہ اشعار میں سائنسی اصولوں کی موجودگی کی وجہ سے ’الأرجوزة السینائية‘ کی اہمیت کتابوں سے بھری لائبریری کے مقابلے میں کہیں زیادہ ہوگئی۔ ۲۳

ابن سینا کے اس شعری مجموعے کی اہمیت کو سمجھنے کے لیے جورج سارٹن کا ایک قول بڑی اہمیت رکھتا ہے۔ اس نے لکھا کہ: ’ابن سینا کا شعری مجموعہ ’الأرجوزة السینائية‘ میڈیول (وسطی) یورپ میں لاطینی میں ترجمہ کے بعد بہت مقبول ہوا‘، ۲۴ لاطینی میں ترجمہ کبھی تنہا شائع ہوتا اور کبھی کسی دوسری کتاب جیسے القانون کے ضمن میں شائع ہوتا۔ بقول سارٹن یہ شعری مجموعہ یورپ میں میڈیکل کی تعلیم و تدریس کا جزو لاینفک بن گیا تھا۔ لاطینی زبان میں اس کو Cantica Avicennae کے نام سے شائع کیا جاتا تھا۔ ۲۵ یورپ میں اس شعری مجموعے کی بہت ساری شروحات بھی لکھی گئیں ۲۶ اور مزید یہ کہ اس کی تقلید میں متعدد طبی شعری مجموعے بھی وجود میں آئے۔ ۲۷

### وجہ تسمیہ:

اس شعری مجموعے کا نام ’الأرجوزة السینائية‘ رکھے جانے کی بظاہر دو وجہیں ہیں: عربی شعر کے سولہ اوزان ہیں۔ اوزان کو بخور کہا جاتا ہے۔ ان میں سے ایک وزن رَجَز ہے۔ چونکہ اس شعری مجموعے میں رَجَز اور اس کے زحافات یعنی جزوی تغیر کے نتیجے میں حاصل شدہ اوزان پر اشعار یکجا کیے گئے ہیں اس لیے اس کو ’الأرجوزة‘ کہا گیا۔ چونکہ یہ مجموعہ ابن سینا کی تالیف ہے اس لیے السینائية کا لاحقہ اس میں شامل کر دیا گیا۔

### وجہ تالیف:

ابن سینا کے دور میں رواج تھا کہ مختلف علمی اور سائنسی، بالخصوص طبی موضوعات پر

شعری مجموعے تیار کیے جاتے تھے جن کا بنیادی مقصد افادہ عام و خاص ہوتا تھا۔ اسی رواج سے متاثر ہو کر ابن سینا نے اپنے عہد کے ایک قاضی کے لیے جن کا نام مذکور نہیں، یہ شعری مجموعہ تیار کیا۔ ۲۸

### اجمالی خاکہ:

اس شعری مجموعے میں اراجیز قصائد کی تعداد 176 ہے۔ لکھنوی نسخے میں ابتدا میں ایک مقدمہ ہے جس میں اس مجموعے کی وجہ تسمیہ بتائی گئی ہے اور عربوں میں مستعمل سولہ اوزان کا مختصر تعارف اور آخر میں رجز اور اس کے زحافات کا تذکرہ ہے۔ زحافات کی انواع پر بھی اختصار کے ساتھ روشنی ڈالی گئی ہے۔ یہ مقدمہ نثر کی صورت میں ہے۔ یہ مقدمہ کس نے لکھا؟ العلم عند اللہ۔ مقدمے کے بعد لکھنوی نسخے میں مختصر تمہید ہے جس میں اس مجموعے کو تالیف کرنے کے سبب پر روشنی ڈالی گئی ہے، لیکن الفاظ کی زیادتی اور مترادفات کی کثرت کے باوجود کوئی خاص قابل ذکر وجہ مذکور نہیں۔ البتہ اس بات پر زور ہے کہ یہ مجموعہ قاری کے لیے مفید اور وہ استعمال کرنا چاہے تو حفظانِ صحت میں معاون ثابت ہوگا۔

تمہید کے فوراً بعد اراجیز درج ہیں۔ اراجیز قصائد کے مثل ہوتے ہیں۔ جس طرح قصیدہ اشعار کی تعداد کے اعتبار سے چھوٹا یا بڑا ہوتا ہے اسی طرح بعض اراجیز میں اشعار زیادہ ہیں جب کہ بعض دیگر اراجیز میں اشعار کی تعداد کم ہوتے ہوتے ایک شعر رہ گئی ہے۔

لکھنوی نسخے میں اراجیز کے بعد بالکل آخر میں ایک مشہور عرب حکیم تیاذق کی گیارہ اشعار پر مشتمل ایک نظم درج ہے جس میں حفظانِ صحت سے متعلق پند و نصائح ہیں۔ آخر میں ایک اغلاط نامہ منسلک ہے جس سے قبل ناشر کے اختتامی کلمات ہیں، اختتامی کلمات کے مطابق ناشر محمد مصطفیٰ نے شہر لکھنؤ کے محمود نگر علاقے کے اکبری گیٹ محلہ میں واقع اپنے سنگی چھاپہ خانے میں رجب 1261ھ مطابق 1845ء میں یہ مجموعہ شائع کیا۔ ۲۹

### تلخیص یا تالیف:

’الأرجوزة السینائیة‘ مستقل بالذات تالیف ہے یا پھر کسی دوسری تالیف کا حصہ۔ اس سلسلے میں ماجد نیمروزی کے مقالے میں مذکور ایک جملے کے مطابق ’الأرجوزة السینائیة‘

ابن سینا کی کتاب القانون کی تلخیص ہے، لیکن دیگر حوالوں میں اس قول کی تصدیق نہیں ملتی۔  
بہر کیف موضوع میں یکسانیت سے کسے انکار!

### مخطوطہ نسخے:

حیدرآباد کے سالار جنگ میوزیم میں رکھے مخطوطہ نسخے کے علاوہ، اس شعری مجموعے کا  
قدیم ترین مخطوطہ بیروت لبنان میں ہے جس پر 968ھ (مطابق 1561ء) درج ہے۔ دیگر دو  
مخطوطے 1255ھ (مطابق 1839ء) کے ہیں، ان میں سے ایک دمشق، شام میں ہے جب کہ  
دوسرا مخطوطہ شہر پٹنہ کی خدابخش لائبریری میں موجود ہے۔ ۳۱

زیر مطالعہ سالار جنگ حیدرآباد میں محفوظ مخطوطے کا اگر تقابلی مطالعہ کیا جائے تو اس کام  
کو پایہ تکمیل تک پہنچانے کی صرف دو صورتیں ہیں۔ اول: لکھنؤ سے طبع شدہ نسخے سے اس کا موازنہ  
کیا جاسکتا ہے۔ دوم: ایچ سی کروگر کے انگریزی ترجمے سے بھی عربی متن کا موازنہ کیا جاسکتا ہے۔  
اس مقالے کی تیاری میں حیدرآباد کے مخطوطے کی تحقیق اور تہذیب کے لیے مذکورہ دونوں مطبوعہ  
نسخوں پر تکیہ کیا گیا ہے۔

### طباعت:

‘الأرجوزة السینائیة‘ کو ‘أرجوزة فی الطب‘ کے نام سے بھی موسوم کیا گیا  
ہے۔ ۳۲ یہ شعری مجموعہ پہلی مرتبہ کس مہینہ اور کس سنہ میں شائع ہوا؟ العلم عند اللہ۔ اسی طرح ابن  
سینا نے کب اسے سپرد قسطاں کیا تھا، یہ عقدہ بھی تا حال حل نہ ہو سکا۔ کسی بھی حوالے میں اس پہلو  
پر تشفی بخش معلومات فراہم نہیں ہیں۔

پہلی طباعت جس کا نسخہ تغیراتِ زمانہ کے اثرات کی زد میں آنے سے بچ گیا، وہ ابن  
سینا کی وفات 1036ء کے تقریباً 850 سال بعد 1261 ہجری (مطابق 1845ء) میں شہر  
لکھنؤ سے شائع ہوا تھا۔ 33 پھر 1956ء میں لاطین ترجمہ مع عربی متن شائع ہوا۔ 1963ء میں  
انگریزی ترجمہ شائع ہوا اور 1984ء میں فرانسیسی ترجمہ شائع ہوا۔ عبرانی میں بھی اس کا ترجمہ ہوا اور  
اشاعت بھی ہوئی لیکن سن طباعت مذکور نہیں۔ ۳۴

### تراجم:

ابن سینا کی کتاب القانون کی طرح اس شعری مجموعے نے بھی کافی مقبولیت حاصل کی ۱۳۵۱ء سے ایچ سی کروگر کے مطابق سب سے پہلے لاطینی پھر فرانسیسی اور جرمنی میں ترجمہ کیا گیا۔ انگریزی میں اس کا ترجمہ بہت بعد میں منصف شہود پر آیا۔ ۱۳۶۱ء

انگریزی زبان میں 'الأرجوزة السینائیة' کا سب سے پہلا ترجمہ 1963 میں ہیون سی کروگر (Haven. C. Krueger) نے کیا اور اسے چارلس سی تھامس نے الینوائس، امریکہ سے شائع کیا۔ اس ترجمے کا نام Avicena's Poem on Medicine رکھا گیا۔ یہ ترجمہ نظم کے بجائے نثر میں ہے۔ ۱۳۷۱ء

'الأرجوزة السینائیة' کا سب سے پہلا ترجمہ قیاس کے مطابق کریونہ کے جرائڈو (Gerardo of Cremona) نے 1114ء اور 1187ء کے درمیان کیا تھا۔ ۱۳۸۱ء یہ ترجمہ عربی سے لاطینی میں کیا گیا تھا۔ ۱۳۹۱ء

انگریزی کے علاوہ کسی بھی دیگر زبان کے ترجمے کا تقابل 'الأرجوزة السینائیة' کے اصل متن سے سردست ممکن نہیں، کیونکہ اولاً انگریزی کے ماسوا کسی دیگر زبان میں موجود اس شعری مجموعے کے ترجمہ تک رسائی نہیں۔ ثانیاً لاطینی، جرمنی اور فرانسیسی کے ترجموں تک رسائی ہو بھی جائے تو 'زبان یا من ترکی و من ترکی نئی دانم'۔ 'الأرجوزة السینائیة' کا فارسی میں بھی ترجمہ شائع ہو چکا ہے۔ ۱۳۰۱ء

تحلیل و تجزیہ

سالار جنگ میوزیم، حیدرآباد میں موجود الأرجوزة السینائیة کے مخطوطہ اور لکھنؤ سے 1261ھ مطابق 1845ء میں شائع مطبوعہ نسخے کے محتویات میں تھوڑا سا فرق ہے۔ تمہید اور اراجیز (قصائد) تو دونوں میں موجود ہیں لیکن مقدمہ، حکیم تباذق کی نظم، خاتمہ اور اغلاط نامہ لکھنؤ کے مطبوعہ نسخے کی خصوصیات ہیں۔ لکھنؤ کے مطبوعہ نسخے میں زائد چیزیں بظاہر ناشر کی طرف سے کیے یا کروائے گئے اضافہ کے سوا کچھ نہیں۔ کیونکہ سالار جنگ میوزیم، حیدرآباد کے مخطوطے کا اگر ایچ سی کروگر کے انگریزی ترجمے سے موازنہ کیا جائے تو یہ صاف نظر آتا ہے کہ ابن سینا کی تحریر صرف تمہید اور 176 اراجیز پر مشتمل ہے، باقی تمام چیزیں محض اضافہ۔ مزید وضاحت کے لیے

ذیل کی جدول میں تفصیل درج کر دی گئی ہے۔

جدول (1)

مشتملات	لکھنؤی مطبوعہ	حیدرآبادی مطبوعہ
سرورق	3	x
مقدمہ	3	x
تمہید	3	3
اراجیز 176	3	3
نظم تیاذق	3	x
خاتمۃ الطبع	3	x
انغلاط نامہ	3	x

چونکہ بنیادی طور پر اس مقالہ کا مقصد آصفیہ حیدرآباد میں محفوظ ابن سینا کے مخطوطے کا مطالعہ ہے اس لیے تدقیق، تنقیح اور تحقیق کا محور صرف اور صرف تمہید اور 176 اراجیز رہیں گے۔ تمہید میں ابن سینا نے وجہ تالیف بیان کرنے کے ساتھ اپنے دور میں پیشہ طبابت میں کم علم افراد کی دراندازی کا ذکر کرنے کے علاوہ اپنے دور میں نظم و نشر کے ذریعے علوم و فنون کی ترویج پر بھی روشنی ڈالی ہے۔ ابن سینا لکھتے ہیں:

”زمانہ قدیم میں رواج تھا کہ مختلف علوم و فنون پر کتابیں اور شعری مجموعے قلم بند کیے جاتے تھے اور خاص طور پر شعری مزاج رکھنے والے اطباء اراجیز (قصائد) لکھتے تھے تاکہ ہر کس و ناکس حقائق سے واقف ہو جائے۔ لیکن سرزمین فارس میں طبابت کے پیشہ میں علمی دروس اور شفا خانوں و تعلیم گاہوں کے معائنہ (علمی تجربات) پر توجہ نہیں تھی۔ اس کے نتیجے میں کم علم افراد بھی پیشہ طبابت کو اختیار کرنے لگے۔ لہذا میں نے قاضی صاحب کی خدمت میں طب کی تمام جزئیات پر مشتمل ایک مجموعہ شعر پیش کیا۔ اس میں اوزان کی

سہولت کا خیال رکھا تاکہ آسانی سے سمجھا جاسکے اور مزید تحصیلِ علم کے لیے  
اسے بطور بنیاد بھی استعمال کیا جاسکے۔“ ۴۱

اُراجیز میں سے سب سے پہلے اُرجوزہ میں ابن سینا نے ربِّ کائنات کی حمد و ثناء بیان کی  
ہے اور آخر میں رسولِ کریم محمد صلی اللہ علیہ وسلم کی شان میں نعتیہ اشعار درج کیے ہیں۔ ۴۲  
دوسرا اُرجوزہ بڑی اہمیت کا حامل ہے، کیونکہ اس میں صاحبِ کتاب نے عنائین اور  
محتویات کی تفصیل اور ترتیب بیان کی ہے، اس کے مطابق ذیل میں درج جدول (2) مرتب کیا  
گیا ہے: ۴۳

#### جدول (2)

##### الأرجوزة السنينائية

الجزء الاول      الجزء الثاني  
(طبی علم)      (طبی عمل)

الأُمور الطبیعیة الأُمور الضرورية الأُمور الخارجة عن

##### الطبیعة

ارکانِ جسم	ہوا پر سورج کا اثر	امراض	حفظانِ صحت
مزاج	کھان پان	اسباب	ردِّ صحت (علاج بذریعہ دوا و غذا)
اخلاط	سوناجاگنا	اعراض	عملِ جراحت و جبر
اعضاء	حرکت و سکون		
ارواح	استفراغ و اختقان		
قوی	غصہ و خوف		
انفعال			

اجمالی طور پر یہ کہا جاسکتا ہے کہ حمد و نعت اور تقسیمِ مشتملات کے ابتدائی دو اراجیز کو علاحدہ  
کر دیا جائے تو الأرجوزة السنينائية کا جزء اول جس میں طب کے علم (Theories) کے

متعدد کلیات اور جزئیات پر اشعار یکجا ہیں، 118 اراجیز پر مشتمل ہے جب کہ جزئیات میں طبی احتیاط اور علاج (Practical) کے مختلف پہلوؤں پر اشعار ہیں۔ دوسرے جزء میں تقسیم مشتملات کی وضاحت کرنے والے پہلے ارجوزہ کو چھوڑ کر بقیہ تمام اراجیز کی تعداد 56 ہے۔ موضوعات کے اعتبار سے اراجیز کی تقسیم کی ادراک کے لیے ذیل کا جدول ملاحظہ فرمائیں۔ جدول (3):

جدول (3)

موضوع	ارجوزہ نمبر	گُل (176)
جزء اول	1 تا 120	120 =
حمد و نعت	1 تا 1	1 =
تقسیم مشتملات	2 تا 2	1 =
امور طبیعیہ	3 تا 20	18 =
امور ضروریہ	21 تا 36	16 =
امور خارج از طبیعیہ	37 تا 101	65 =
جزئیات	102 تا 102	1 =
حفظانِ صحت	103 تا 120	18 =
ردِ صحت (دوا علاج)	121 تا 167	47 =
جراحت و جبر	168 تا 176	9 =

اشعار کی کل تعداد 1317 ہے۔ سب سے طویل ارجوزہ 32 اشعار پر مشتمل ہے جبکہ بعض میں صرف ایک ہی شعر ہے اور ایک شعر والے متعدد ہیں۔ غیر ضروری لفاظی اور خانہ پُری کے اشعار جمع کرنے سے صاحب الارجوزہ نے حتی المقدور اجتناب کیا ہے۔

طب کا مقصد: طب کے مقصد کی وضاحت کرتے ہوئے ایک شعر میں ابن سینا نے کہا کہ طب کا مقصد صحت کی حفاظت ہے اور اگر کسی وجہ سے کسی حالت میں جسم کو کوئی تکلیف لاحق ہو جائے تو

اس تکلیف سے گلو خلاصی کی تدبیر ہی طب ہے۔

الطب حفظ صحة و براء مرض

من سبب فی بدن منذ عرض ۴۴

ابن سینا نے امراض سے گلو خلاصی کے دو طریقے بتائے ہیں، دواؤں و غذاؤں کا استعمال

اور جبر و جراحت۔ شعر:

و عمل الطب علی ضربین

فواحد یعمل بالیدین

و غیرہ یعمل بالدواء

و ما یقدر بالغذا ۴۵

جسم کی ساخت: جسم کی ساخت اور اس کے اجزائے ترکیبی کے سلسلے میں بقراط کی رائے پر ہی تکیہ کرتے ہوئے پانی، آگ، مٹی اور ہوا کو جسم کے عناصر اربعہ کے طور پر متعارف کرایا ہے، شعر:

أما الطبیعیات فالأركان

یقوم من مزاجها الأبدان

ماء و نار و ثری و ریح

وقول بقراط بها صحیح ۴۶

مزاج کے مکونات: مرض کی تشخیص اور دوا کی تجویز کے لیے مزاج سے واقفیت لازمی ہے۔ سرد،

گرم، خشک اور نرم یہ سب مزاج کی مختلف کیفیات ہیں، ان کی وضاحت کرتے ہوئے صاحب

الأرجوزة نے دوا شعار درج کیے ہیں۔ شعر:

أما المزاج فقواہ أربع

یفردھا الحکیم أو یجمع

من سخن و بارد و یابس

ولین ینال حس الالمس ۴۷

ابن سینا کے مطابق مزاج چار رطوبتوں میں سے کسی ایک رطوبت سے متاثر ہونے کی

صلاحیت رکھتا ہے۔ وہ چار اثر انداز ہونے والی رطوبتیں ہیں: (۱) بلغم، (۲) خون، (۳) مرّہ صفراء (Yellow Bile) اور (۴) مرّہ سوداء (Black Bile)۔ شعر:

الجسم مخلوق من الأمشاج  
مختلفات اللون و المزاج  
من بلغم و مرّة صفراء  
و من دم و مرّة سوداء ۴۸

### حاصل مطالعہ

الأرجوزة السينية کے اجزائے ترکیبی بڑے دلچسپ اور بہت متنوع ہیں۔ ایک طرف بیماریوں کی تفصیل، بیماریوں سے چھٹکارے کی تدابیر، مناسب دوا اور غذا کے انتخاب اور جراثیم اور جبر کے اصولوں کو بیان کیا گیا تو دوسری جانب کائنات کے مختلف ملکوتات جیسے نظام شمسی، ہوائیں، پہاڑوں کا وجود، آب و ہوا کی اثر انگیزی پر بھی روشنی ڈالی گئی ہے۔ مزید احتیاطی اقدامات اور تدابیر کو بنیادی قدم کے طور پر پیش کیا ہے اور ایسا کیوں نہ ہو جبکہ بالکل ابتدا میں صاحبِ ارجوزہ نے طب کی مقصدیت پر روشنی ڈالتے ہوئے کہہ دیا تھا:

الطب حفظ صحة و براء مرض

ترجمہ: طبابت نام ہے حفظانِ صحت کا اور مرض سے گلو خلاصی کا۔

اس کے علمی مضمومات کی افادیت تاحال قائم ہے یا نہیں، ایک ایسا پہلو ہے جس کو ماہرینِ طب اور خاص طور پر طبِ یونانی پر لکھی گئی کتب سے استفادہ کرنے کی اہلیت رکھنے والے ہی بتا سکتے ہیں۔ چونکہ بزرگِ صغیر میں طبِ یونانی کے لیے بالعموم اردو کو بطور میڈیم استعمال کیا جاتا ہے لہذا اگر اس ارجوزہ کو ترجمہ کر کے اردو داں طبقے تک پہنچا دیا جائے تو ایک بہترین کام ہوگا۔

☆☆☆

### حواشی:

1. Rabie El-Said Abdel Halim, The Role of Ibn Sina's Medical Poem in the Transmission of Medical

knowledge to Medieval Europe; Urology Annals, Jan-Mar 2014, Vol.6, Issue 1, Page 1

2 أيضاً

3.Majid Nimrouzi, Avicenna's Medical Didactic Poem; Urjuzeh Tebbi; Acta Med Hist Adriat 2015, 13 (Supl;2), Page 47

4 أيضاً

5.Rabie El-Said Abdel Halim, The Role of Ibn Sina's Medical Poem in the Transmission of Medical knowledge to Medieval Europe; Urology Annals, Jan-Mar 2014, Vol.6, Issue 1, Page 1

6 أيضاً

7.Majid Nimrouzi, Avicenna's Medical Didactic Poem; Urjuzeh Tebbi; Acta Med Hist Adriat 2015, 13 (Supl;2), Page 47

8 أيضاً

9 زهير حميدان، أعلام الحضارة العربية الإسلامية، ص 329

10 ماجد نيمروزي، ص 49

11 (Bagher TA : The Scientific Innovation & Literary Imitation in the Poems of Avicenna, Edited by Faramarz m, Vol.54, Tehran: Human Sciences, 2007, 119-132)

12 زهير حميدان، أعلام الحضارة العربية الإسلامية، ص 342

13 ایضاً، ص 343

14 ایضاً، ص 344

15 ایضاً، ص 347

16 ایضاً، ص 348

17 ایضاً، ص 361

18 اعلام الحضارة العربية الاسلامية، ص 362

19 ایضاً، ص 343

20 ایضاً، ص 333 تا 374

21 ایضاً، ص 335

22 ایضاً، ص 330

23. Majid Nimrouzi, Avicenna's Medical Didactic Poem.  
Page 50 (Masoudi A: Canon of Medicine (Translation)  
Vol. 1st : Morsal, 2008, 10-29)

24 زہیر حمیدان، اعلام الحضارة العربية الاسلامية، ص 371

25. Majid Nimrouzi, Avicenna's Medical Didactic Poem,  
p.46 (Najmabadi M: History of Medicine in Iran, 1st edn.  
Tehran University, 1976, P.P. 477-497, 550-554)

26 ایضاً، ص 50، منقول از (Masoudi A: Canon of Medicine Translation)

Vol. 1st, Morsal, 2008, P.P. 10-29)

27. Krueger, Haven C., Avicenna's Poem on Medicine,  
P.9

28. Rabie, El-Said Abdel-Halim, The Role of Ibn Sina's  
Medical Poem in the transmission of Medical

Knowledge to Medieval Europe, P.7 (Sarton G, Introduction to the History of Science, Vol. II, Part II, New York,1975, P.790-832

29.Rabie, P.9 (Sarton, Introduction, (P.611)

30.Rabie P.10 (Krueger,History of the Poem on Medicine. 9-10,

31.Rabie El-Said, P.P. 10-11, (Haskins CHH, The Twelfth Century Renaissance, Harverd University Press, 1971, P.P. 322-3)

32 ابن سينا، الأرجوزة السينائية (لكهنوى نسخة)، تمهيد، ص3

33 ابن سينا، الأرجوزة السينائية (لكهنوى نسخة)، ص94

34.Majid Nimrouzi, Avicenna's Medical Didactic Poem, P.50 (Masoudi A: Canon of Medicine (Translation), Vol.1st, Morsal, 2008 P.P.10-29)

35 زهير حميدان، أعلام الحضارة العربية الاسلامية، ص341

36 أيضاً

37 ابن سينا، الأرجوزة السينائية، (لكهنوى نسخة)، ص94

38 زهير حميدان، أعلام الحضارة العربية السامية، ص341

39.Rabie, El-Said Abdel-Halim, The Role of Ibn Sina's Medical Poem P.7

40.Krueger H.C. Avicenna's Poem on Medicine, P.VII

41.// // // //

42.// // // //, P.6

43. [www.wikipedia.org](http://www.wikipedia.org) (as on 10.02.2019)

44. Majid Nimrouzi, Avicenna's Medical Didactic Poem,  
P.45

45 ابن سینا، الأرجوزة السینائیة (لکھنوی نسخہ) ص 2 تا 3۔

46 أرجوزة رقم (1) 47 أرجوزة رقم (2)

48 أرجوزة رقم (1) 49 أرجوزة رقم (2)

50 أرجوزة رقم (3) 51 أرجوزة رقم (4)

52 أرجوزة رقم (13)

☆☆☆